

# Kali Shatanama Stotram

## काली शतनाम स्तोत्रम्

श्रीदेव्युवाच ।

पुरा प्रतिश्रुतं देव क्रीडासक्तो यदा भवान् ।  
नाम्नां शतं महाकाल्याः कथयस्व मयि प्रभो ॥ १ ॥

श्रीभैरव उवाच ।

साधु पृष्टं महादेवि अकथ्यं कथयामि ते ।  
न प्रकाश्यं वरारोहे स्वयोनिरिव सुन्दरि ॥ २ ॥

प्राणाधिकप्रियतरा भवती मम मोहिनी ।  
क्षणमात्रं न जीवामि त्वां बिना परमेश्वरि ॥ ३ ॥

यथादर्शोऽमले बिम्बं घृतं दध्यादिसंयुतम् ।  
तथाहं जगतामाद्ये त्वयि सर्वत्र गोचरः ॥ ४ ॥

शृणु देवि प्रवक्ष्यामि जपात् सार्वज्ञदायकम् ।  
सदाशिव ऋषिः प्रोक्तोऽनुष्टुप् छन्दश्च ईरितः ॥ ५ ॥

देवता भैरवो देवि पुरुषार्थचतुष्टये ।  
विनियोगः प्रयोक्तव्यः सर्वकर्मफलप्रदः ॥ ६ ॥

महाकाली जगद्धात्री जगन्माता जगन्मयी ।  
जगदम्बा गजत्सारा जगदानन्दकारिणी ॥ ७ ॥

जगद्विध्वंसिनी गौरी दुःखदारिद्र्यनाशिनी ।  
भैरवभाविनी भावानन्ता सारस्वतप्रदा ॥ ८ ॥

चतुर्वर्गप्रदा साध्वी सर्वमङ्गलमङ्गला ।  
भद्रकाली विशालाक्षी कामदात्री कलात्मिका ॥ ९ ॥

नीलवाणी महागौरसर्वाङ्गा सुन्दरी परा ।  
सर्वसम्पत्प्रदा भीमनादिनी वरवर्णिनी ॥ १० ॥

वरारोहा शिवरुहा महिषासुरघातिनी ।  
शिवपूज्या शिवप्रीता दानवेन्द्रप्रपूजिता ॥ ११ ॥

सर्वविद्यामयी शर्वसर्वाभीष्टफलप्रदा ।  
कोमलाङ्गी विधात्री च विधातृवरदायिनी ॥ १२ ॥

पूर्णेन्दुवदना नीलमेघवर्णा कपालिनी ।  
कुरुकुल्ला विप्रचित्ता कान्तचित्ता मदोन्मदा ॥ १३ ॥

मत्ताङ्गी मदनप्रीता मदाघूर्णितलोचना ।  
मदोत्तीर्णा खर्परासिनरमुण्डविलासिनी ॥ १४ ॥

नरमुण्डस्रजा देवी खड्गहस्ता भयानका ।  
अट्टहासयुता पद्मा पद्मरागोपशोभिता ॥ १५ ॥

वराभयप्रदा काली कालरात्रिस्वरूपिणी ।  
स्वधा स्वाहा वषट्कारा शरदिन्दुसमप्रभा ॥ १६ ॥

शरत्ज्योत्स्ना च संह्लादा विपरीतरतातुरा ।  
मुक्तकेशी छिन्नजटा जटाजूटविलासिनी ॥ १७ ॥

सर्पराजयुताभीमा सर्पराजोपरि स्थिता ।  
श्मशानस्था महानन्दिस्तुता संदीप्तलोचना ॥ १८ ॥

शवासनरता नन्दा सिद्धचारणसेविता ।  
बलिदानप्रिया गर्भा भूर्भुवःस्वःस्वरूपिणी ॥ १९ ॥

गायत्री चैव सावित्री महानीलसरस्वती ।  
लक्ष्मीर्लक्षणसंयुक्ता सर्वलक्षणलक्षिता ॥ २० ॥

व्याघ्रचर्मावृता मेध्या त्रिवलीवलयाञ्जिता ।  
गन्धर्वैः संस्तुता सा हि तथा चेन्दा महापरा ॥ २१ ॥

पवित्रा परमा माया महामाया महोदया ।  
इति ते कथितं दिव्यं शतं नाम्नां महेश्वरि ॥ २२ ॥

यः पठेत् प्रातरुत्थाय स तु विद्यानिधिर्भवेत् ।  
इह लोके सुखं भुक्त्वा देवीसायुज्यमाप्नुयात् ॥ २३ ॥

तस्य वश्या भवन्त्येते सिद्धौघाः सचराचराः ।  
खेचरा भूचराश्चैव तथा स्वर्गचराश्च ये ॥ २४ ॥

ते सर्वे वशमायान्ति साधकस्य हि नान्यथा ।  
नाम्नां वरं महेशानि परित्यज्य सहस्रकम् ॥ २५ ॥

पठितव्यं शतं देवि चतुर्वर्गफलप्रदम् ।  
अज्ञात्वा परमेशानि नाम्नां शतं महेश्वरि ॥ २६ ॥

भजते यो महकालीं सिद्धिर्नास्ति कलौ युगे ।  
प्रपठेत् प्रयतो भक्त्या तस्य पुण्यफलं शृणु ॥ २७ ॥

लक्षवर्षसहस्रस्य कालीपूजाफलं भवेत् ।  
बहुना किमिहोक्तेन वाञ्छितार्थी भविष्यति ॥ २८ ॥

इति श्रीबृहन्नीलतन्त्रे भैरवपार्वतीसंवादे काली शतनाम स्तोत्रम् त्रयोविंशः पटलः